

اخلاق حیدرآبادی کی افسانہ نگاری۔۔۔ اکیسویں صدی کے تناظر میں

اظہار احمد گلزار

Izhar Ahmad Gulzar

Ph.D Scholar, Department of Urdu,
Lahore Garrison University, Lahore.

ماجد مشتاق

Majid Mushtaq

Lecturer, Department of Urdu,
Govt. College University, Faisalabad.

Abstract:

Akhlaq Haiderabadi is a prominent fiction writer of this era. His influence has been with long and deep in his fiction. He often exposes shortcoming, weaknesses and hypocrisy in human being but his tone is never sarcastic or venomous. Akhlaq Haiderabadi has been vibrant and energetic expressive space in the 21st century. A prolific writer his literary works include in different novels and short stories. Akhlaq has also done a significant amount of translation of classics. His own works have been translated into English, Hindi, Gurmukhi and other languages. He has written his stories in the light of future and 21st century.

اکیسویں صدی کے ابتدائی اٹھارہ اُنیس برسوں کے اردو ادب کے تجزیے کا یہ سوال بالعموم اور افسانے کے جائزے کا بالخصوص کئی اعتبار سے غور طلب اور اہم ہے۔ اس کا سبب یہ ہے کہ انسانی تاریخ کی یہ صدی اپنی کیفیت، رجحان اور آثار کا بالکل الگ نقشہ اپنے اوائل ہی سے ہمارے سامنے لاتی ہے جو اس کے ابتدائی برسوں میں رونما ہوئے آج اس حقیقت کو سمجھنا ایسا دشوار نہیں کہ یہ نقشہ دراصل انہی خواہشوں اور خوابوں کی عملی تعبیر سے ترتیب پا رہا ہے۔

ادب کا معاملہ یوں تو افراد، اشیاء، عناصر اور عوائل کے براہ راست اظہار سے نہیں ہوتا، لیکن وہ جو ناول اور افسانہ کی بابت کہا جاتا ہے کہ یہ ایک سطح پر زندگی نامہ ہوتے ہیں۔ اس رو سے دیکھا جائے تو اس دور اپنے کے ادب اور بالخصوص افسانے کی صورت حال ہمیں اس عہد میں انسانی زندگی میں پیدا ہونے والے ارتعاشات کی نوعیت، کیفیت اور اس عہد کے انسان کے دل و دماغ پر ان کے اثرات سے آگاہ کر سکتی ہے۔ اس طرح ہمیں یہ سمجھنے میں مدد ملے گی کہ اکیسویں صدی میں انسانی تہذیب و تمدن کے مظاہر

کے عقب میں دراصل کون سے محرکات کارفرما ہیں۔ اس کے ساتھ ہمیں اس نوع کے مطالعے کے توسط سے یہ بھی جاننے اور سمجھنے کا موقع مل سکتا ہے کہ نئے انسان کے ذہنی رجحانات اور اکیسویں صدی کی سماجی اقدار کی تشکیل میں کون سے عناصر کس نوع کا کردار ادا کر رہے ہیں۔ آج کے انسان کا شعور کن تغیرات سے گزرا ہے اور اس کے احساس کا منظر اب کس حد تک اُس کے تجربات سے روشن ہے، اور یہ بھی کہ شعور و احساس کے مابین ترسیل و ابلاغ کا عمل اکیسویں صدی کے انسان کی زندگی میں کس نہج اور کس سطح پر ہو رہا ہے۔

اکیسویں صدی میں اُردو ادب تیزی سے ترقی کی راہ پر گامزن ہے جہاں ایک طرف نئی اصناف وقت کی ضرورت کے تحت ادب میں داخل ہو رہی ہیں تو دوسری طرف پہلے سے موجود اصناف میں فنی اور فکری سطح پر انقلابی تبدیلیاں دونوں سطحوں پر ہو رہی ہیں یعنی ادب تخلیق کرنے والے اور ادب پڑھنے والے اس سے براہ راست متاثر ہو رہے ہیں۔ ادب میں نئے نئے تجربات کیے جا رہے ہیں۔ اکیسویں صدی میں اُردو ادب کے انداز اور موضوعات کے تنوع میں کئی گنا اضافہ ہوا ہے، جس نے شاعری، افسانے، ناول اور تنقید نگاری میں نئے نئے موضوعات پر طبع آزمائی کی راہ کھولی ہے۔ خاص طور پر سعادت حسن منٹو اور احمد ندیم قاسمی نے معرکتہ الآرا افسانے تحریر کیے۔ ڈاکٹر احسن فاروقی، نعیم آوری سے انتظار حسین اور زاہدہ حنا تک اُردو افسانہ نگاری جہتیں اختیار کر چکا ہے۔ اکیسویں صدی کا افسانہ اور ناول سماجی ناہمواریوں، معاشرے میں بڑھتے ہوئے نفسیاتی معاملات و مسائل اور گلوبلائزیشن کی حشر سامانیوں سمیت ان گنت موضوعات کو اپنے اندر سمیٹ رہا ہے۔ اکیسویں صدی میں اُردو ادب میں عموماً اور افسانوی ادب میں خصوصاً بڑے پیمانے پر تبدیلیاں رونما ہو رہی ہیں۔ ایک نئی نسل بلاشبہ معیاری ادب تخلیق کر رہی ہے۔ اکیسویں صدی میں جدید افسانوی صورت حال کا جائزہ لیا جائے تو پتہ چلتا ہے کہ اُردو فکشن کے سرمائے میں بنیادی حیثیت مختصر افسانے اور ناول کو حاصل رہی ہے۔ اس لحاظ سے اُردو فکشن نے اب تک تقریباً ڈیڑھ صدی کا لمبا سفر طے کیا ہے اور اس ایک سو پچاس سالہ دور میں اُردو افسانوی ادب میں فنی، فکری اور موضوعاتی سطح پر بہت وسعت ہوئی ہے۔

اکیسویں صدی کا زمانہ نئی تلاش اور نئی بصیرت کا منظر نامہ سامنے لاتا ہے جسے اُردو فکشن کا خوب صورت دور کہا جاتا ہے۔ اکیسویں صدی میں افسانوی ادب نے غیر ضروری اور نامانوس علامتوں سے دامن چھڑا کر ایک نئے تیور کے ساتھ زندگی کا ہاتھ تھاما۔ افسانہ نگاروں اور ناول نگاروں نے فکشن کی حسیت میں تبدیلی لانے کی شعوری کوشش کی۔ ان سب نے مل کر تھیم، ہیئت اور محاورہ کا ایک بڑا حلقہ پیدا کیا۔ عالمی ادب میں افسانے کی پیش رفت اور اس کے تخلیقی امکانات کی توثیق سے ان کی ادبی حیثیت مسلم ہو گئی۔

اکیسویں صدی میں مختصر افسانہ لکھنے والوں میں ایک معروف نام اخلاق حیدر آبادی کا بھی ہے، جنہوں نے مختصر افسانے کو جدید تقاضوں کے مطابق پیش کیا۔ پریم چند نے ”حب وطن“ کے مختصر دیباچہ میں تصور ادب کے بارے میں کہا ہے:

”ہر ایک قوم کا علم ادب اپنے زمانے کی سچی تصویر ہوتا ہے جو خیالات قوم کے دماغوں کو متحرک کرتے ہیں اور جذبات قوم کے دلوں میں گونجتے ہیں۔ موجودہ افسانہ تحلیل نفسی اور زندگی کے حقائق کی فطری مصوری کو ہی اپنا مقصد سمجھتا ہے۔ اس میں تخیلی باتیں کم اور تجربات زیادہ ہوتے ہیں، یہی نہیں بلکہ تجربات ہی تخیل سے دلچسپ ہو کر کہانی بن جاتے ہیں۔“ (۱)

ان کے افسانوں میں ہندی الفاظ اور ہندوستانی معاشرہ کی بھی منظر کشی ہے۔ بحیثیت افسانہ نگار پریم چند سے متاثر نظر آتے ہیں کیوں کہ اُن کا موضوع بھی عام آدمی اس کی زندگی، تجربات اور حقائق پر مبنی ہے۔ اخلاق حیدر آبادی کے افسانوی مجموعہ ”ادھوری تحریر“ کے دیباچہ میں ڈاکٹر انوار احمد رقم طراز ہیں:

”اخلاق حیدر آبادی کی معصومیت، انسان دوستی اور بخیہ گری کا میں دل سے قائل ہوں، اس لیے انہیں بہت اچھے انسانوں میں شمار کرتا ہوں، بلکہ وہ کسی خانقاہ کے کبوتر کی طرح پاکیزہ اور جان لیوا شکل کے روبرو خود سپردگی کے عالم میں دکھائی دیتے ہیں، مگر ایسا معصوم اور اُجالا رہنے پر مصر شخص افسانہ بھی لکھ سکتا ہے، چاہے اس نے پردیس کا کشت کاٹا ہو، مختلف مزاج کے لوگ دیکھے ہوں اور اپنے تخیل کے روزن کو مشاہدہ خیال کیا ہو، یہ میرے لیے کسی قدر تعجب آمیز تھا، میں نے اُن کے افسانے پڑھے اور اُن سے زیادہ تر تخلیقات کے تجربے اور تاثیر نے اس کتاب کو غیر معمولی بنا دیا ہے۔“ (۲)

ادب کی کسوٹی پر وہی ادب کھرا اترتا ہے جس میں تفکر ہو، آزادی کا جذبہ ہو، حُسن کا جوہر اور تعمیر کی روح ہو، زندگی کی حقیقتوں سے نظریں چرانے کے بجائے اس کا سامنا کرائے۔ اخلاق حیدر آبادی نے اپنے افسانے میں اکیسویں صدی کے سیاسی، تہذیبی اور سماجی رجحانات کو سامنے رکھتے ہوئے لکھے ہیں۔ کیوں کہ اکیسویں صدی کا آغاز ہی دہشت، بربریت اور جنگ و جدل سے ہوا ہے۔ تاہم اس حقیقت کو فراموش نہیں کیا جاسکتا کہ افراد کی طرح ادوار یا زمانے بھی Isolation میں ظہور نہیں کرتے اور نہ ہی ان میں رونما ہونے والی تبدیلیاں آناً فاناً یا شب آفریدہ ہوتی ہیں۔ افراد کے رویوں کی طرح زمانے کا مزاج بھی مختلف عوامل کے زیر اثر تبدیلی کو ظاہر کرتا ہے۔ اخلاق حیدر آبادی نے ان تمام صورت حال کو مد نظر رکھتے ہوئے اپنے افسانوں میں زندگی کی بھرپور عکاسی کی ہے۔ ان کے افسانوی مجموعہ کا نام ”ادھوری تحریر“ میں ان کے بیشتر افسانوں کا موضوع ”عورت“ ہے۔ عورت اور اس سے جڑے معاشی مسائل اور ضروریات اس کی کمزوریاں اور ہمت بھی اُن کے افسانوں کا موضوع ہے۔

اخلاق حیدر آبادی نے اپنے افسانوں میں کرداروں کی نفسیات اور واقعات کے معاشرتی پس منظر کو ایک لمحے کے لیے بھی نظروں سے اوجھل نہیں ہونے دیا۔ اُن پر مقصد سوچ کے ساتھ زندگی کو با معنی اور سہل بنانے کی خواہش بھی ان کے ہاں بدرجہ اتم دکھائی دیتی ہے۔ اکیسویں صدی کے تقاضوں کو ملحوظ رکھتے ہوئے ان کے افسانوں میں معاشرتی اُلجھن، تضاد اور معاشرتی مسائل نمایاں ہیں۔ ان کے افسانے زندگی کے ترجمان ہیں۔

اخلاق حیدر آبادی نے اخلاق کے معیاروں، معاشرتی اُلجھنوں، اقتصادی ناہمواریوں، نفسیاتی کیفیتوں اور تہذیبی اقدار کا بہت قریب سے مشاہدہ کیا ہے اور اس نظریے کو کہیں بھی خود احتسابی کی نظر سے اوجھل نہیں ہونے دیا۔ ان افسانوں میں ”سوسائٹی گرل“ اور ”دس کانوٹ“ اپنے اسلوب اور ہیئت کے لحاظ سے ایک ہی پس منظر میں مختلف واقعات کی ترتیب کے ساتھ لکھے گئے افسانے ہیں ”سوسائٹی گرل“ افسانے میں معاشرے کی لذت پرستی کا شکار ایک لڑکی جو محض خاندان کی کفالت کے لیے اپنی زندگی جسم فروشی کے گھناؤنے پیشے کی نذر کر دیتی ہے۔ اخلاق حیدر آبادی کی افسانوی تحریر کا یہ اقتباس ملاحظہ ہو:

”جس دفتر میں کام ہوں اس میں کرشن بھی کام کرتا ہے کیا وہ لوگوں کو بتائے گا نہیں، کہ ایک عزت دار کہلانے والے بہن بھائی کیسے ہیں۔ کیا منہ لے کے جاؤں گا اُس دفتر میں، کس

کس کی چوٹ بھری مسکراہٹوں کا سامنا کروں گا۔ نشاتم شاید ہمارے خاندان پر ابھی شاب
بن کر قید کی گئی ہو۔“ (۳)

درج ذیل اقتباس میں معاشرتی مسائل کو نمایاں کیا گیا ہے:

”شاید اس دُنیا کی ریت ہے کہ اس دُنیا میں جو دوسروں کو زندگی دینے کا ادھیکار دیتے ہیں،
لوگ اُن سے زندہ رہنے کا ادھیکار چھین لیتے ہیں۔ میں نے اپنی بہنوں کا گھر بسانے کے
لیے اپنی آبرولٹادی۔ آج وہ لوگ خوش ہیں مگر مجھ سے نفرت کرتے ہیں۔ میں نے اپنا پہلا
اور آخری پیار قربان کر دیا۔ میں نے بابو جی کو زندہ رکھنے کے لیے خود کو بیچا ہے۔“ (۴)

ایک قلم کار کا ذہن عام لوگوں کے مقابلے میں زیادہ حساس ہوتا ہے۔ وہ سماج میں پیش آنے والے واقعات کو اپنے قلم
سے نہ صرف تاریخ کا حصہ بناتا ہے بلکہ اس کو نئے اسلوب میں پیش کر کے عام انسانوں کو سوچنے پر مجبور کر دیتا ہے۔

اخلاق حیدر آبادی کا افسانہ ”دس کا نوٹ“ کا مرکزی خیال بھی سوسائٹی گرل سے ملتا جلتا ہے۔ بس نوعیت کا فرق
ہے۔ افسانے کا مرکزی موضوع زندگی کی بنیادی ضروریات کا حصول ہے۔ جس میں انسان کی سب سے بڑی ضرورت پیٹ کے
اینڈھن کا بندوبست کرنا ہے۔ انسان سب کچھ برداشت کر سکتا ہے لیکن بھوک نہیں۔ بھوک ہی تو ہے جو انسان سے غلط صحیح ہر طرح
کے کام کرواتی ہے۔ اُسے اس ان دیکھی منزل کی طرف بھی چلنے پر مجبور کر دیتی ہے جہاں سے لوٹنا مشکل ہی نہیں ناممکن بھی ہو۔
اخلاق حیدر آبادی کے افسانوں کی یہی خاص خوبی ہے کہ انھوں نے عورت کے لیے کو اُبھارنے کی بھرپور کوشش کی
ہے۔ اردو افسانوں میں عورت کا کردار خصوصاً تقسیم ہند کے بعد خاص اہمیت کا حامل رہا ہے کیوں کہ عورت ہر جگہ اور ہر دور میں
مرد کی ہوس پرستی کا شکار ہوتی ہے۔ اخلاق حیدر آبادی کا افسانہ ”سوسائٹی گرل“ اس کی زندہ مثال ہے۔ اُن کے افسانوں میں
حقیقت کا رنگ نمایاں ہے۔ ان کے افسانوں میں اظہار، اسلوب، تکنیک کے تجربات نمایاں ہیں۔ یہ افسانہ زندگی کی تلخ حقیقت
کی عکاسی کرتا ہے۔ یہ ایک ایسی طوائف کی کہانی ہے جو ایک غریب مگر شریف گھرانے سے تھی لیکن غربت اور تنگ دستی نے اُسے
یہ پیشہ اپنانے پر مجبور کر دیا اور اُس کا خاوند مجبوری اور بے بسی کی تصویر بنے گھر کی عزت نیلام ہوتے دیکھتا رہا۔ ایک حساس اور
باعزت دل رکھنے کے باوجود وہ کچھ نہیں کر پایا۔ کیوں کہ مزدوری اور محنت کرنے کے لیے بھی جسم و جان کا ہونا ضروری ہے جس
کے باعث کوئی اُسے کام تک نہیں دیتا۔ وہ زندگی کے مفہوم کو سمجھتا ہے جیسے وہ خود کہتا ہے:

”مگر موت اتنی سستی نہیں ہوتی“

”زندگی تو ہوتی ہے“

”میں زندگی کو موت میں بدل سکتا ہوں“

”تم زندگی کے معنی بھول گئے ہو یا سمجھ نہیں رہے“

”میں صرف رشتوں کے معنی سمجھتا ہوں“ (۵)

کہانی میں اخلاق حیدر آبادی کا اختصاص، جزئیات نگاری اور کرداروں کے نوپکے پن کا بیان اکیسویں صدی کے
تناظر میں کیا ہے۔ اس پر زبان و بیان کا کمال ایک رنگ جماتا ہے۔ موضوعات کی وسعت کہانیوں کے پلاٹ سے پھیل کر بعض
صورتوں میں عالمگیریت کو چھو لیتی ہے، کردار بعض ایسے تخلیق کیے، جو سراسر حقیقی ہونے کے باوجود نہایت انوکھے، دل چسپ اور

یاد رہ جانے کے لائق ہیں۔

اخلاق حیدر آبادی کے اسلوب کی ایک خاص بات ان کی اختصار پسندی ہے۔ ان کے افسانوی موضوعات میں اکیسویں صدی کے معاشرے کا کردار نمایاں نظر آتا ہے۔ ان افسانوں میں ناموار معاشرے کے نظام اقدار کی تصویریں کھینچی ہوئی ہیں جو معاشرے میں زندگی بسر کرنے والے مختلف طبقات کے افراد کی حرکات و سکنات کو بے نقاب کرتے ہیں۔

”ڈھلتا سایہ“ افسانے میں جنریشن گیپ کی خوب صورت اور سچی تصویر پیش کی گئی ہے۔ بزرگوں کے خیالات نئی نسل کے خیالات سے بہت مختلف ہیں۔ وہ اپنی روایات اور اقدار کو ہی بقا سمجھتے ہیں۔ اکیسویں صدی میں جہاں انسان نے ترقی کے بہت سے مدارج طے کر لیے ہیں۔ وہاں روایات اور اقدار دم توڑتی نظر آ رہی ہیں۔ اخلاق حیدر آبادی اپنی روایات اور اقدار کو ہی بقا سمجھتے ہیں۔ اس سے جدا ہونا ہی ان کے فنا ہونے کا باعث بن جاتا ہے۔ یہ ایک بہت بڑا معاشرتی مسئلہ ہے جس سے اکیسویں صدی کا انسان دوچار ہے۔ نئے انسان کے لیے پرانی روایات سے سمجھوتا ممکن نہیں اور یہی روایات اور اقدار کے امین کو ابدی نیند سلا دیتا ہے۔ اکیسویں صدی کا جدید انسان اپنے بزرگوں اور اُن کے اسلاف کو عزت اور قدر کی نگاہ سے دیکھنے کے بجائے ان کے جذبات کو مجروح کرتا چلا جاتا ہے اور نتیجتاً اُن سے چھٹکارہ پانے پر اطمینان محسوس کرتا ہے۔ ”ڈھلتا سایہ“ کی یہ سطریں اس معاشرتی مسئلے کی عکاسی کرتی ہیں:

”نئے پرانے کا جو گھگڑا صدیوں سے چلا آ رہا ہے اُسے کیسے سلجھایا جاسکتا ہے، سوائے اس کہ اباجی حالات کے ساتھ سمجھوتہ کر لیں۔ وہ چھوٹے بھائی کے نزدیک بیٹھتے ہوئے بولا: ظہیر تم تو سمجھدار ہو۔ اُن کا بڑھاپا ہے اس لیے بچوں والا رویہ ہو گیا ہے۔ تم سمجھ سے کام لو گے تو پرسکون رہیں گے۔“ (۶)

یہ ایک متوسط طبقے کی کہانی ہے جب کہ امیر لوگ تو بزرگوں اور اُن کے خیالات کو برداشت کرنے کی فوجی نہیں آنے دیتے اور والدین کو اولڈ ہاؤس چھوڑ آتے ہیں۔ نئی اقدار نے بنی نوع انسان کو تہذیب تو سکھادی لیکن احساسات و جذبات کا گلا گھونٹ دیا اور ہر وہ چیز جو نئے تقاضوں کے مطابق خود کو ڈھال نہ سکے فنا ہو جاتی ہے۔

اخلاق حیدر آبادی کے افسانوں کا واضح مقصد زندگی کی حقیقتوں کو تلاش کرنا ہے۔ وہ زندگی کے حُسن اور اُس کے حسین پہلوؤں پر کم ہی نظر رکھتے ہیں۔ بلکہ اُن کی نظر تو حقائق کے حُسن پر رہتی ہے اور وہ زندگی کے ان پہلوؤں میں بھی حُسن دیکھتے ہیں جو بظاہر حسین نہیں ہوتے لیکن اپنے فن اور اسلوب کی بدولت اس کو حسین بنا دیتے ہیں۔ اُن کے افسانوں کا نمایاں وصف فقر و کاہر جستہ اور مختصر ہونا ہے۔ تمام کہانی کرداروں کے ذریعے آگے بڑھتی ہے۔ افسانہ ”دو نمبر“ ایک ایسے شخص کے گرد گھومتا ہے جو کہ معاشرتی طفیلیہ ہے۔ ہمارے معاشرے میں مطلبی اور خود غرض لوگوں کی کمی نہیں ہے اور ایسے لوگ جو خود غرضی اور مطلب سے پاک ہیں اگرچہ تعداد میں بہت زیادہ نہیں ہیں لیکن یہی معاشرے کا حُسن ہیں جو ایسے لوگوں سے دھوکہ کھانے کے باوجود اپنی نیک نیتی اور اچھائی نہیں چھوڑتے۔ ”دو نمبر“ ایک ایسی کہانی کا موضوع ہے۔ افسانے کی درج ذیل سطور کہانی کے موضوع کو نہ صرف واضح کرتی ہیں بلکہ سماج میں ایک تاریک پہلو کی طرف اشارہ بھی کرتی ہے:

”ایک دن مجھے اُس کے ڈیپارٹمنٹ میں جانا پڑ گیا۔ ایسے ہی باتوں باتوں میں اس کی پے سِلپ پر میرے نظر پڑ گئی۔ اس کی پے سِلپ کی فکر چالیس ہزار سے زیادہ ہی تھی۔ مجھے اپنی

دس ہزار کی سیلری یاد آگئی۔ ہماری سیلری میں ہی فرق نہیں تھا بلکہ نیتوں میں بھی فرق تھا۔ مجھے وہ پورا نیت کا ”ولی“ لگا تھا۔“ (۷)

ایک حساس افسانہ نگار کا دل سب کے ساتھ دھڑکتا ہے اور دوسروں کے دکھ پر کڑھتا ہے۔ ان کو عذاب میں مبتلا دیکھ کر کرب محسوس کرتا ہے۔ وہ سماجی نا انصافی کو اپنی ذات کے حوالے سے دیکھتا اور محسوس کرتا ہے۔ اسی طرح ان کے افسانوں کے موضوعات بھی زندگی کے دوزخ کے بیان سے باہر نہیں بلکہ اندر سے ہیں۔ ان کے افسانوں میں داخلیت کا رجحان ہے اور ہر افسانہ میں یوں محسوس ہوتا ہے جیسے انھوں نے ذاتی طور پر اس کا ادراک کیا اور بہت قریب سے اسے محسوس کیا۔ افسانہ ”بس اب اور نہیں“ میں سمرن کا ایثار یقیناً دورِ نئے معاشرے میں اسے سب سے ممتاز کر دیتا ہے اور آخری وقت میں ریش کا ساتھ نبھانے کا فیصلہ بھی یہ ظاہر کرتا ہے کہ معاشرے میں اکیلی عورت کا کیا مقام ہے۔۔۔ اکیلی عورت کے لیے زندگی کے سرد گرم کو سہنا کس قدر کٹھن ہو جاتا ہے اور اسے ایک مرد کے سہارے کی ضرورت بہر طور رہتی ہے۔ اس میں دو پہلو نمایاں ہوتے ہیں۔ ایک تو یہ کہ عورت کتنی مضبوط ہو سکتی ہے کہ حالات کا مردانہ وار مقابلہ کرنے کی ہمت رکھتی ہے اور دوسری طرف ہی کتنی کمزور اور بے بس نظر آتی ہے کہ لوگوں کے طعن و تشنیع سے بچنے کے لیے اسے مرد کے سہارے کی ضرورت رہتی ہے۔ افسانے کی یہ سطور دیکھیں:

”کہاں چلی گئی بھابھی؟“ سہمی ہوئی انا میکا بولی۔

”جہاں بھابھی کو پہلے ہی چلے جانا تھا۔ جانے دو اب انھیں ویسے بھی کافی دیر کر دی انھوں

نے۔ جیون کے لیے کچھ شب و روز ہمارے نام کر دیے۔“ (۸)

”منی پلانٹ“ افسانہ کا موضوع اور مرکزی کردار بھی عورت ہے۔ ایک عورت جو شوہر کے وفات پا جانے کے بعد اپنی اکلوتی بیٹی کی پرورش کرتی ہے اور ایک فیکٹری میں ماں اور بیٹی دونوں کام کرتی ہیں لیکن معاشرہ اکیلی عورت کو کبھی بھی اچھی نگاہ سے نہیں دیکھتا اور یہی چیز بھانپتے ہوئے ”ماں“ جس کو پوری کہانی میں صرف ”ماں“ کے نام سے پکارا جاتا ہے۔ فیکٹری کے مالک اکرم بابو کے ساتھ شادی کا فیصلہ کر لیتی ہے اور روایتی مالکوں سے ہٹ کر اکرم بابو نہایت شریف، نیک دل اور اچھے انسان ثابت ہوتے ہیں جس پر گڑیا پہلے تو لوگوں کی باتوں میں آ کر اس اقدام کو غلط سمجھ بیٹھتی ہے لیکن جلد ہی وہ سمجھ جاتی ہے کہ اکرم بابو ایسے انسان ہیں جو عام لوگوں سے ہٹ کر ہیں اور اس کی ماں کو اچھی زندگی اور اسے ایک باپ جیسی شفقت دے سکتے ہیں۔ وہ پڑھی لکھی اور سمجھدار ہے وہ سمجھ جاتی ہے کہ اکیلی بے سہارا زندگی گزارنے کا وقت کس قدر تلخ ہوتا ہے اور بالفرض اس کی ماں شادی نہیں بھی کرتی تو خود جب وہ بیاہی جائے گی تو اس کی ماں کس آسیرے پر زندہ رہے گی اور بڑھاپے میں کون اس کی خبر گیری کرے گا۔ ”ماں“ بیمار پڑتی ہے اور لڑکی ہونے کا احساس اُسے بہت کچھ باور کرا جاتا ہے:

”رات کو اچانک ہائے! ہائے! کی آواز سُن کر گڑیا کی آنکھ کھل گئی۔

”کیا بات ہے ماں؟ گڑیا نے ماں کے ماتھے پر ہاتھ رکھا تو گھبرا گئی۔ بخار سے ماتھ تپ رہا

تھا۔ ماں کی بگڑی ہوئی حالت دیکھ کر وہ پریشان ہو گئی۔ اب کیا کرے؟

دیوار والی گھڑی نے رات کے دو بجادیے۔

باؤجی کی موت کے بعد آج پہلی بار اسے اپنے لڑکی ہونے کا احساس ہو رہا تھا۔“ (۹)

”میں اور میری جنت“ افسانے کا مرکزی موضوع ایک کڑی اور تلخ حقیقت سے وابستہ ہے۔ ایک ماں اپنے چھ، سات بچوں کو اکیلے ہی پالتی ہے۔ ان کی پرورش کرتی ہے۔ ان کی ہر ضرورت کا خیال رکھتی ہے۔ چھوٹی سے چھوٹی ضرورت سے لے کر بڑی سے بڑی خواہش تک ان پر قربان کرنے کے لیے تیار رہتی ہے لیکن جب یہی اولاد جوان ہو جاتی ہے تو ان کے لیے ایک ماں کو سنبھالنا اور اس کی چھوٹی چھوٹی ضروریات کا خیال رکھنا کس قدر گراں گزرتا ہے:

”گھر آیا تو ماں جی بہت پریشان تھیں۔

بیٹا! دھندلا دھندلا دکھائی دے رہا ہے، ادویات بھی استعمال کیں مگر فرق نہیں پڑ رہا۔ میں نے ماں جی کو حوصلہ دیتے ہوئے کہا کہ چلو ماں تیار ہو جائیں۔ ڈاکٹر کے پاس چلتے ہیں تو اچانک میری نظر اُن کے پاؤں کی طرف گئی۔ انھوں نے ٹوٹی ہوئی چپل پہنی ہوئی تھی۔ میں نے دُکھ سے کہا ”کھاتے پیتے بیٹے بیٹیوں کی ماں اور پاؤں میں مناسب جوتا بھی نہیں۔“ (۱۰)

یہ افسانہ ایک ایسی ٹل کلاس فیملی کے درمیان گھومتا ہے جس میں چھ بہن بھائی ہیں جو سب شادی شدہ ہیں۔ دو بھائی ماں کے ساتھ اکٹھے رہ رہے ہیں جب کہ باقی بھائی علیحدہ اپنی گزشتہ چلا رہے ہیں۔ چھوٹا بھائی بڑے کو مسلسل زچ اور پریشان کرنے کے جتن میں لگا رہتا ہے اور اس کی شدید کوشش ہے کہ بڑا بھائی یہ گھر چھوڑ دے اگرچہ بڑا بھائی جو کہ خود اپنی کہانی بیان کر رہا ہے کہ اسے اپنی ماں سے شدید لگاؤ ہے اور وہ ماں کو چھوڑ کر کہیں نہیں جانا چاہتا۔ چھ بہن بھائیوں میں صرف وہی ایسا بیٹا ہے جسے ماں کی پروا ہے باقی ایک بہن ہے جو مصنف کے بقول:

”بہن جس کی خوش حالی اور سکھ کے لیے دن رات اللہ سے دعائیں مانگتے، وہ جب بھی آتی گالیوں کی پُرت بھر کر لاتی۔ مجھے شرم بھی آتی اور کبھی غصے سے پھٹ جاتا۔ ایک دن جب میں نے چھوٹے بھائی سے بات کی تو وہ کہنے لگا کہ میں مکان میں دیوار کھینچ دوں گا۔ غصے میں آ کر زمین پر لکیر کھینچنے لگا، میں نے دیکھا وہ جس حساب سے لکیر کھینچ رہا تھا، اس حساب سے میرے پاس جو کمرہ تھا اس کمرے کی چھت کی دو کڑیاں اس کے حصے میں آتی تھیں۔“ (۱۱)

یہ معاشرے کا دستور ہے کہ جو جتنا زیادہ مخلص اور دیانت دار ہو اسے اتنی ہی تکلیف دی جاتی ہے اور اس کے ہر عمل کو شک کی نظر سے دیکھا جاتا ہے، ہر طرف سے مایوس اور تنگ ہو کر بالآخر مجبور ہو کر اسے وہ گھر چھوڑنا ہی پڑتا ہے لیکن وہ اپنی ماں کا بدستور خیال رکھتا ہے کیوں کہ ماں کے یہ الفاظ اسے دلی سکون اور طمانیت بخشتے ہیں کہ ماں کو بہر طور اس کا خیال ہے۔

اخلاق حیدر آبادی اپنی ان چھوٹی چھوٹی، مختصر مگر مؤثر کہانیوں کے ذریعے انسان کا ضمیر جھنجھوڑتے ہیں۔ اسلوب کی سادگی اور پراثر الفاظ کا استعمال قاری پر گہرا تاثر چھوڑتے ہیں۔ انھوں نے اکیسویں صدی کے تناظر میں اُن مسائل کو نمایاں کیا ہے جو آنے والی صدی سے قاری کے لیے آزمائش کے طور پر سامنے آئیں گے۔ ”بھوک“ کی کہانی روٹی، کپڑا اور مکان عام آدمی کی پوری زندگی انھی تین عناصر زندگی کے گرد گھومتی رہتی ہے۔ علم ذہنی آسودگی اور زندگی گزارنے کے ڈھنگ تو سکھا سکتا ہے لیکن بھوک بہر طور نہیں مٹا سکتا۔ عام آدمی کے لیے بھوک ہی سب سے بڑا مسئلہ ہے جب کہ امیر آدمی کے لیے تعیش پرستی اور نمائش

کیسے کی جائے سب سے بڑا مسئلہ ہے۔ ”بھوک“ بھی ایسے ہی شخص کی کہانی ہے جو حصول رزق کے لیے شہر میں آکر گردش حالات میں ایسے پھنس گیا کہ دامن چھڑانا بھی مشکل ہو گیا۔ وہ بار بار اپنا موازنہ کمرے میں اس کی کتابیں گترتے ہوئے چوہوں سے کرتا ہے:

”اس سے اچھے تو چوہے ہیں جو بھوکے آدمی کے گھر میں کتابوں کی جلد سے اپنا پیٹ تو بھر لیتے ہیں۔ اس لیے کہ آٹے کی لٹی تو جلدوں کو بھی لگتی ہے، مگر وہ اپنا پیٹ نہیں بھر سکتا۔ اکثر اس نے دیکھا ہے جب اس سے بھوک لگتی ہے تو سامنے کی الماری میں پڑی کتابوں میں چوہوں کے کترنے کی آوازیں آنے لگتی ہیں، وہ روز دیکھتا ہے کہ کسی نہ کسی کتاب کی جلد کتری ہوئی ہوتی ہے۔ اسے لگا جیسے اُس سے اچھے تو چوہے ہیں۔“ (۱۲)

ہمارے معاشرے میں ایسے بیشتر لوگ ہیں جو غربت کی لکیر سے بھی نیچے زندگی گزار رہے ہیں۔ مستحق لوگوں کی در پردہ امداد انھیں عام زندگی گزارنے میں مدد دے سکتی ہے اور یہی معاشرے کے خوش حال لوگوں کا فرض بنتا ہے کہ وہ مستحقین کی در پردہ مدد کریں تاکہ انھیں بھی کسی قسم کی خجالت محسوس نہ ہو اور وہ بھی عام ضروریات زندگی سے استفادہ کر سکیں۔

افسانہ ”آخری لکیر“ اخلاق حیدر آبادی کا ایسا افسانہ ہے جس میں سیاسی اور سماجی دونوں حوالے ملتے ہیں۔ افسانے کا مرکزی موضوع سرحد کی وہ لکیر ہے جس نے دونوں ممالک کے درمیان حد بندی قائم کر دی ہے۔ مصنف ایک سوال اٹھاتا ہے:

”دونوں طرف کے لوگ جب تیسرے ملک میں مل کر بیٹھتے ہیں تو ایک ساتھ کھانا کھاتے ہیں۔ ایک ساتھ رہتے ہیں۔ دکھ سکھ میں جان دیتے ہیں تو اپنے ملکوں میں آکر اپنی اپنی کیوں پڑ جاتی ہے؟ خون کے رشتے کی طرح زبان کا رشتہ بھی اٹوٹ ہوتا ہے جسے کوئی توڑ نہیں سکتا۔ میں کہتا ہوں جب دونوں طرف کے عوام کو ایک دوسرے کے سامنے کھڑا کیا جائے تو ”جب گلے دونوں ملے، گلہ جاتا رہا۔“ (۱۳)

مصنف کا نکتہ نظر یہ ہے کہ ہم سرحدی حد بندیوں اور سیاست دانوں کی بیان بازیوں کے بجائے اگر عوام کو ایک دوسرے کے قریب لانے کی کوشش کریں تو گلہ ختم ہو جائے گا اور امن و آتش کی فضا پروان چڑھے گی۔

”الیکشن“ افسانے کا مرکزی موضوع سیاست اور سیاسی ماحول ہے کہ کس طرح سیاست صرف حکومت بنانے اور بگاڑنے میں ہی عمل دخل نہیں کر سکتی بلکہ سیاسی اثر و رسوخ کس طرح جائز و ناجائز کاموں کی پیروی بھی کرتا ہے۔

کالج میں جنرل سیکرٹری کے عہدے کے حصول کے لیے تین گروپ میدان میں اترتے ہیں جس میں سے ایک سیاسی جماعت کے سرگرم کارکن ریاض احمد جیت جاتا ہے اور اسی خوشی میں کالج ایک دن بند رہتا ہے۔ ریاض احمد چونکہ سیاسی بیک گراؤ نہ رکھتا ہے لہذا اسی کے اثر و رسوخ کے بل بوتے پر اس کے گروپ کے لڑکے اس کی جیت جانے کی خوشی میں جلوس نکالتے ہیں اور توڑ پھوڑ کرتے ہیں۔ مالک پولیس میں رپورٹ درج کرتا ہے اور پولیس کالج کے لڑکوں کو پکڑ لے جاتی ہے۔

افسانہ ایک سنگین مسئلہ کو اجاگر کرتا ہے کہ کس طرح سیاسی اثر و رسوخ اور طاقت کا نشہ نوجوان ذہنوں کو خراب کر سکتا ہے اور کس طرح ان کی طاقت اور جذبات کو مثبت استعمال کرنے کے بجائے منفی پراپیگنڈہ میں تبدیل کر سکتا ہے۔ مصنف سوچنے پر مجبور ہو کر رہ جاتا ہے کہ اس نوجوان نسل کا مستقبل آخر کیا ہے؟ جن کی ترتیب اس قدر غلط بنیادوں پر استوار ہے وہ آنے والی

زندگی میں کس کس نہج پر ہوں گے۔ سیاست میں عوامی طاقت کا استعمال عوامی فلاح و بہبود کے لیے ہونا چاہیے لیکن اس کا مقصد ہی غلط قرار دیا گیا ہے۔ ہمارا اعتبار اس قدر اٹھ گیا ہے کہ ہم سیاست دانوں کو قطعی اچھی نگاہ سے نہیں دیکھتے۔ ہم ان پر بھروسہ نہیں کر سکتے۔ انصاف کے معیار کو کم جب کہ طاقت کے معیار پر فیصلے ہوتے ہیں جو زور آور ہے وہی کامیاب ہے یعنی جس کی لاٹھی اس کی بھینس کا راج ہے۔

اخلاق حیدر آبادی نے سیاست اور سماج دونوں کی منظر کشی اپنے افسانوں میں کی ہے۔ خصوصاً سماج اور سماج سے جڑے سنگین مسائل کو اجاگر کیا ہے۔ ان کے افسانوں میں گیرائی اور گہری سوچ ملتی ہے جو قاری کو تحیر میں ڈالنے کے ساتھ ساتھ سوچنے پر بھی ابھارتا ہے اور اس کا ضمیر جھنجھوڑتا ہے۔ زمانے کی تلخیوں کی بھیاں مگر سچی تصویروں کو ہمارے سامنے لے آتے ہیں، ہمیں رومان انگیز اور سحر زدہ کہانیاں سنا کر سلاتے ہیں بلکہ زمانے اور زندگی کے ان زخموں پر سے پردہ ہٹاتے ہیں جن سے خون رس رہا ہے جو ہماری توجہ اور تشفی کے طالب ہیں۔ ان کے افسانے لوگوں سے درد مندی کرنے اور ان کا دکھ محسوس کرنے کی اپیل کرتے ہیں۔ ان کے افسانوں سے یہ تاثر ملتا ہے؛ کہ وہ اس وقت لکھتے ہیں جب وہ متاثر ہوتے ہیں۔ وہ سارے درد اور آشوب آگے کو کہانی میں سمیٹ لیتے ہیں۔

حوالہ جات

- ۱۔ پریم چند، مقالہ: مختصر افسانہ کا فن، مشمولہ: اردو ادب کی مختصر ترین تاریخ، از ڈاکٹر سلیم اختر، لاہور: سنگ میل پبلی کیشنز، تیسواں ایڈیشن، ۲۰۱۰ء، ص: ۲۴۲
- ۲۔ انوار احمد، ڈاکٹر، دیباچہ: ادھوری تحریر، از اخلاق حیدر آبادی، فیصل آباد: شعبہ اُردو، گورنمنٹ کالج یونیورسٹی، ۲۰۱۰ء، ص: ۸
- ۳۔ اخلاق حیدر آبادی، ادھوری تحریر، سوسائٹی گرل، فیصل آباد: شعبہ اُردو، گورنمنٹ کالج یونیورسٹی، ۲۰۱۰ء، ص: ۱۰
- ۴۔ ایضاً، ص: ۱۱
- ۵۔ اخلاق حیدر آبادی، ادھوری تحریر، دس کا نوٹ، ص: ۲۳
- ۶۔ اخلاق حیدر آبادی، ادھوری تحریر، ڈھلتا سایہ، ص: ۳۰
- ۷۔ اخلاق حیدر آبادی، ادھوری تحریر، دو نمبر، ص: ۳۹
- ۸۔ اخلاق حیدر آبادی، ادھوری تحریر، بس اب اور نہیں، ص: ۵۹
- ۹۔ اخلاق حیدر آبادی، ادھوری تحریر، مٹی پلانٹ، ص: ۶۳
- ۱۰۔ اخلاق حیدر آبادی، ادھوری تحریر، میں اور میری جنت، ص: ۶۷
- ۱۱۔ ایضاً، ص: ۶۸
- ۱۲۔ اخلاق حیدر آبادی، ادھوری تحریر، بھوک، ص: ۷۵
- ۱۳۔ اخلاق حیدر آبادی، آخری لکیر، ص: ۸۲